

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

श्रीकूरनाथश्रीवत्सचिह्नमिश्र विरचितः

॥ श्रीसुन्दरबाहुस्तवः ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the skt font.

श्रीः

॥ श्रीसुन्दरबाहुस्तवः ॥

श्रीवत्सचिह्नमिश्रेभ्यो नम उक्तिमधीमहे।
यदुक्तयस्त्रयीकण्ठे यान्ति मङ्गळ सूत्रताम् ॥

श्रीमन्तौ हरिचरणौ समाश्रितोऽहं
श्रीरामावरजमुनीन्द्रलब्धबोधः।
निर्भीकस्तत इह सुन्दरोरुबाहुं
स्तोष्ये तच्चरणविलोकनामिलाषी ॥ १ ॥

सुन्दरायतभुजं भजामहे
वृक्षषण्डमयमद्रिमाश्रितम्।
यत्र सुप्रथितनूपुरापगा
तीर्थमर्थितफलप्रदं विदुः ॥ २ ॥

क्वचित् त्वरितगामिनी क्वचन मन्दमन्दालसा
क्वचित् स्वलितविह्वला क्वचन फेनिला सारवा।
पतन्त्यपि किल क्वचित् व्रजति नूपुराह्वा नदी
सुसुन्दरभुजाह्वयं मधु निपीय मत्ता यथा ॥ ३ ॥

उदधिगमन्दराद्रिमथिमन्थनलब्धपयो-
मधुररसेन्दिराह्वसुध सुन्दरदोः परिघम्।
अशरणमादृशात्मशरणं शरणार्थिजन-
प्रवणधियं भजेम तरुषण्डमयाद्रिपतिम् ॥ ४ ॥

शशधररिङ्खणाढ्यशिखमुच्छिखरप्रकरं
तिमिरनिभप्रभूततरुषण्डमयं भ्रमदम्।
मिदुरितसप्तलोकसुविश्रुङ्खलशङ्खरवं
वनगिरिमावसन्तमुपयामि हरिं शरणम् ॥ ५ ॥

यत्तुङ्गशृङ्गविनिषङ्गिसुराङ्गनानां
न्यस्तोर्ध्वपुण्ड्रमुखमण्डनमण्डितानाम्।

दर्पण्यभूत् धृतमपङ्कशशाङ्कपृष्ठं
तद् धाम सुन्दरभुजस्य महान् वनाद्रिः ॥ ६ ॥

यदीयशिखरागतां शशिकलां तु शाखामृगाः
निरीक्ष्य हरशेखरीभवनमामृशन्तस्ततः।
स्पृशन्ति न हि देवतान्तरसमाश्रितेति स्फुटं
स एष सुमहातरुव्रजगिरिः गृहं श्रीपतेः ॥ ७ ॥

सुन्दरदोर्दिव्याज्ञा
लम्भनकातरवशानुयायिनि करिणि।
प्रणयजकलहसमाधिः
यत्र वनाद्रिः स एष सुन्दरदोष्णः ॥ ८ ॥

स एष सौन्दर्यनिधेः धृतश्रियो
वनाचलो नाम सुधाम यत्र हि।
भुजङ्गराजस्य कुलस्य गौरवात्
न खण्डिताः कुण्डलिनः शिखण्डिभिः ॥ ९ ॥

वृषगिरिरयमच्युतस्य यस्मिन्
स्वमतमलङ्घयितुं परस्परेभ्यः।
खगपतिचरणौ खगाः शपन्ते
भुजगपतेर्भुजगाश्च सर्व एव ॥ १० ॥

हरिकुलमखिलं हनूमदङ्घ्रिं
स्वकुलपजाम्बवतस्तथैव भल्लाः।
निजकुलपजटायुषश्च गृध्राः
स्वकुलपतेश्च गजा गजेन्द्रनाम्नः ॥ ११ ॥

वकुळधरसरस्वतीविषक्त
स्वररसभावयुतासु किन्नरीषु।
द्रवति दृषदपि प्रसक्तगाना-
स्विह वनशैलतटीषु सुन्दरस्य ॥ १२ ॥

भृङ्गी गायति हंसतालनिभृतं तत् पुष्पती कोकिला-
 ऽप्युद्गायत्यथ वल्लितल्लजमुखादास्रं मधु स्यन्दते।
 निस्स्पन्दस्तिमिताः कुरङ्गततयः शीतं शिलासैकतं
 सायाह्ने किल यत्र सुन्दरभुजस्तस्मिन् वनक्षमाधरे ॥ १३ ॥

पीताम्बरं वरदशीतलदृष्टिपातम्
 आजानुलम्बिभुजमायतकर्णपाशम्।
 श्रीमन्महावनगिरीन्द्रनिवासदीक्षं
 लक्ष्मीधरं किमपि वस्तु ममाविरस्तु ॥ १४ ॥

जनिजीवनाप्ययविमुक्तयो यतो
 जगतामिति श्रुतिशिरस्सु गीयते।
 तदिदं समस्तदुरितैकभेषजं
 वनशैलसम्भवमहं भजे महः ॥ १५ ॥

सद्ब्रह्मात्मपदेस्त्रयीशिरसि यो नायायणोक्त्या तथा
 व्याख्यातो गतिसाम्यलब्धविषयानन्यत्वबोधोज्ज्वलैः।
 निस्तुल्यादिकमद्वितीयममृतं तं पुण्डरीकेक्षणं
 प्रारूढश्रियमाश्रमे वनगिरेः कुञ्जोदितं सुन्दरम् ॥ १६ ॥

पतिं विश्वस्यात्मेश्वरमिति परं ब्रह्म पुरुषः
 परं ज्योतिस्तत्त्वं परमपि च नारायण इति।
 श्रुतिर्ब्रह्मेशादीन्स्तदुदितविभूतींस्तु गृणती
 यमाहारूढश्रीः स वनगिरिधामा विजयते ॥ १७ ॥

पृथिव्याद्यात्मान्तं नियमयति यस्तत्त्वनिकरं
 तदन्तर्यामी तद्वपुरविदितस्तेन भगवान्।
 स एष स्वैश्वर्यं नविजहदशेषं वनगिरिं
 समध्यासीनो नो विशतु हृदयं सुन्दरभुजः ॥ १८ ॥

प्रत्यगात्मनि कदाऽप्यसम्भवत्
 भूमभूमिमभिवक्ति यं श्रुतिः।

तं वनाद्रिनिलयं सुसुन्दरं
सुन्दरायतभुजं भजामहे ॥ १९ ॥

वन्देय सुन्दरभुजं भुजगेन्द्रभोग-
सक्तं महावनगिरिप्रणयप्रवीणम् ।
यं तं विदुर्दहरमष्टगुणोपजुष्टम्
आकाशमौपनिषदीषु सरस्वतीषु ॥ २० ॥

यत् स्वायत्तस्वरूपस्थितिकृतिकनिजेच्छानियाम्यस्वशेषा-
नन्ताशेषप्रपञ्चस्तत इह चिदिवाचिद्वपूर्वाचिशब्दैः ।
विश्वैः शब्दैः प्रवाच्यो हतवृजिनतया नित्यमेवानवद्यः
तं वन्दे सुन्दराह्वं वनगिरिनिलयं पुण्डरीकायताक्षम् ॥ २१ ॥

गुणजं गुणिनो हि मङ्गळत्वं
प्रमितं प्रत्युत यत्स्वरूपमेत्य ।
तमनन्तसुखावबोधरूपं
विमलं सुन्दरबाहुमाश्रयामः ॥ २२ ॥

अतिपतितावधिस्वमहिमानुभवप्रभवत्-
सुखकृतनिस्तरङ्गजलधीयितनित्यदशम् ।
प्रतिभटमेव हेयनिकरस्य सदाऽप्रतिमं
हरिमिह सुन्दराह्वमुपयामि वनाद्रितटे ॥ २३ ॥

सदा षाड्गुण्याख्यैः पृथुलबलविज्ञानशकन-
प्रभावीर्यैश्वर्यैरवधिविधुरैरेधितदशम् ।
द्रुमस्तोमक्षमाभृत्परिसरमहोद्यानमुदितं
प्रपद्येऽध्यारूढश्रियमिममहं सुन्दरभुजम् ॥ २४ ॥

सौशील्याश्रितवत्सलत्वमृदुतासौहार्दसाम्यार्जवैः
धैर्यस्थैर्यसुवीर्यशौर्यकृतितागाम्भीर्यचातुर्यकैः ।
सौन्दर्यान्वितसौकुमार्यसमतालावण्यमुख्यैर्गुणैः
देवः श्रीतरुषण्डशैलनिलये नित्यं स्थितः सुन्दरः ॥ २५ ॥

येष्वेकस्य गुणस्य विप्रुडपि वै लोकोत्तरं स्वाश्रयं
 कुर्यात् तादृशवैभवैरगणितैर्निस्सीमभूमान्वितैः।
 नित्यैर्दिव्यगुणैस्ततोऽधिकशुभत्वैकास्पदात्माश्रयैः
 इदं सुन्दरबाहुमस्मि शरणं यातो वनाद्रीश्वरम् ॥ २६ ॥

सदा समस्तं जगदीक्षते हि यः
 प्रत्यक्षदृष्ट्या युगपद्भुवा स्वतः।
 स ईदृशज्ञाननिधिर्निधिस्तु नः
 सिंहाद्रिकुञ्जेषु चकास्ति सुन्दरः ॥ २७ ॥

ऐश्वर्यतेजोबलवीर्यशक्तयः
 कीदृग्विधाः सुन्दरबाहुसंश्रयाः।
 योऽसौ जगज्जन्मलयस्थितिक्रियाः
 सङ्कल्पतोऽल्पादुपकल्पयत्यजः ॥ २८ ॥

यत् कल्पायुतभोगतोऽपि कृशतां यायान्न तावत्फलं
 येष्वेकस्य तथाविधैः सततजैरंहोभिरुत्सीमभिः।
 अस्तादाविह संसृतावुपचितैश्छन्नं सुसन्नं जनं
 सन्नत्या क्षमते क्षणाद् वनगिरिप्रस्थप्रियः सुन्दरः ॥ २९ ॥

यज्जातीयो यादृशो यत्स्वभावो
 पादच्छायां संश्रितो योऽपि कोऽपि।
 तज्जातीयस्तादृशस्तत्स्वभावः
 श्लिष्यत्येनं सुन्दरो वत्सलत्वात् ॥ ३० ॥

निहीनो जात्या वा भृशमकुशलैर्वा स्वचरितैः
 पुमान् वै यः कञ्चिद् बहुतृणमपि स्यादगुणतः।
 श्रयन्तं तं पश्येद् भुजगपतिना तुल्यमपि यो
 वनाद्रिप्रस्थस्थः स मम शरणं सुन्दरभुजः ॥ ३१ ॥

एकैकमङ्गलगुणानुभवामिनन्दम्
 ईदृक् त्वियानिति च सुन्दरदोष्णि कृष्णे।

ते ये शतं त्विति नियन्तुमनाः श्रुतिर्वै
नैवेष वाङ्मनसगोचर इत्युदाह ॥ ३२ ॥

अञ्जपादमरविन्दलोचनं
पद्मपाणितलमञ्जनप्रभम्।
सुन्दरोरुभुजमिन्दिरापतिं
वन्दिषीय वरदं वनाद्रिगम् ॥ ३३ ॥

कनकमरकताञ्जनद्रवाणां
मथनसमुत्थितसारमेलनोत्थम्।
जयति किमपिरूपमस्य तेजो
वनगिरिनन्दनसुन्दरोरुबाहोः ॥ ३४ ॥

किं नु स्वयं स्वात्मविभूषणं भवन्
असावलङ्कार इतीरितो जनैः।
वर्द्धिष्णुबालद्रुमषण्डमण्डितं
वनाचलं वा परितः प्रसाधयन् ॥ ३५ ॥

सुखस्पर्शैर्नित्यैः कुसुमसुकुमाराङ्गसुखदैः
सुसौगन्धैर्दिव्याभरणगणदिव्यायुधगणैः।
अलङ्कार्यैः सर्वैर्निगदितमलङ्कार इति यः
समाख्यानं धत्ते स वनगिरिनाथोऽस्तु शरणम् ॥ ३६ ॥

मकुटमकुटमालोत्तंसचूडाललाम-
स्वलकतिलकमालाकुण्डलैः सोर्ध्वपुण्ड्रैः।
मणिवरवनमालाहारकेयूरकण्ठ्यैः
तुलसिकटककाञ्चीनूपुरादौश्च भूषैः ॥ ३७ ॥

असिजलजरथाङ्गैः शार्ङ्गकौमोदकीभ्याम्
अगणितगुणजालैरायुधैरप्यथान्यैः।
सततविततशोभं पद्मनाभं वनाद्रेः
उपवनसुखलीलं सुन्दरं वन्दिषीय ॥ ३८ ॥

आजानजस्वगतबन्धुरगन्धलुब्ध-
भ्राम्यद्विदग्धमधुपालिसदेशकेशम्।
विश्वाधिराज्यपरिबर्हकिरीटराजं
है! सुन्दरस्य बत सुन्दरमुत्तमाङ्गम् ॥ ३९ ॥

अन्धं तमस्तिमिरनिर्मितमेव यत् स्यात्
तत्सारसाधितसुतन्त्वतिवृत्तवार्तम्।
ईशस्य केशव गिरेरलकालिजालं
तत्तुल्यकुल्यमधुपाढ्यमहावनस्य ॥ ४० ॥

जुष्टाष्टमीकज्वलदिन्दुसन्निभं
धृतोर्ध्वपुण्ड्रं विलसद्विशेषकम्।
भूम्ना ललाटं विपुलं विराजते
वनाद्रिनाथस्य समुच्छ्रितश्रियः ॥ ४१ ॥

सुचारुचापद्वयविभ्रमं भ्रुवोः
युगं सुनेत्राह्वसहस्रपत्रयोः।
उपान्तगं वा मधुपावलीयुगं
विराजते सुन्दरबाहुसंश्रयम् ॥ ४२ ॥

अदीर्घमप्रेमदुग्धं क्षणोज्ज्वलं
नचोरमन्तः करणस्य पश्यताम्।
अनुञ्जमञ्जं नु कथं निदर्शनं
वनाद्रिनाथस्य विशालयोर्दृशोः ॥ ४३ ॥

प्रश्रयोत्प्रेमसारामृतरसचुलकप्रक्रमप्रक्रियाभ्यां
विक्षिप्तालोकितोर्मिप्रसरणमुषितस्वान्तकान्ताजनाभ्याम्।
विश्वोत्पत्तिप्रवृत्तिस्थितिलयकरणैकान्तशान्तक्रियाभ्यां
देवोऽलङ्कारनामा वनगिरिनिलयो वीक्षतामीक्षणाभ्याम् ॥ ४४ ॥

प्रेमामृतौघपरिवाहिमहाक्षिसिन्धु
मध्ये प्रबद्धसमुदञ्चितसेतुकल्पा।

ऋज्वी सुसुन्दरभुजस्य विभाति नासा
कल्पद्रुमाङ्कुरनिभा वनशैलमर्तुः ॥ ४५ ॥

व्याभाषिताभ्यधिकनन्दनभन्दनर्द्धि
मन्दस्मितामृतपरिस्रवसंस्तवाढ्यम्।
आभाति विद्रुमसमाधरमास्यमस्य
देवस्य सुन्दरभुजस्य वनाद्रिभर्तुः ॥ ४६ ॥

यशोदाङ्गुल्यग्रोन्नमितचिबुकाघ्राणमुदितौ
कपोलावद्यापि ह्यनुपरततदुर्षगमकौ।
विराजेते विष्वग्विततसहकारासवरस
प्रमाद्यद्भृङ्गाढ्यद्रुमवनगिरेः सुन्दरहरेः ॥ ४७ ॥

व्यालम्बिकुण्डलमुदग्रसुवर्णपुष्प
निष्पन्नकल्पलतिकायमलानुकारम्।
यत्कर्णपाशयुगलं निगलं धियां नः
सोऽयं सुसुन्दरभुजो वनशैलभूषा ॥ ४८ ॥

सदंससंसञ्जितकुन्तलान्तिका-
वतीर्णकर्णाभरणाढ्यकन्धरः।
सुबन्धुरस्कन्धनिबन्धनो युवा
सुसुन्दरः सुन्दरदोर्विजृम्भते ॥ ४९ ॥

व्यूढगूढभुजजत्रुमुल्लसत्
कम्बुकन्धरधरं धराधरम्।
वृक्षषण्डमयभूमृतस्तटे
सुन्दरायतभुजं भजामहे ॥ ५० ॥

मन्दरभ्रमणविभ्रमोद्भटाः
सुन्दरस्य विलसन्ति बाहवः।
इन्दिरासमभिनन्दभन्दनाः
चन्दनागुरुविलेपभूषिताः ॥ ५१ ॥

ज्याकिणाङ्कपरिकर्मधर्मिणो
भान्ति सुन्दरभुजस्य बाहवः।
पारिजातविटपायितर्द्वयः
प्रार्थितार्थपरिदानदीक्षिताः ॥ ५२ ॥

सागराम्बरतमालकानन
श्यामलर्द्वय उदारपीवराः।
शेषभोगपरिभोगभागिनः
तन्निभा वनगिरीशितुर्मुजाः ॥ ५३ ॥

अहमहमिकाभाजो गोवर्धनोद्धृतिनर्मणि
प्रमथनविधावब्धेर्लब्धप्रबन्धसमक्रियाः।
अभिमतबहभावाः कान्ताभिरम्भणसम्भ्रमे
वनगिरिपतेर्बाहाः शुम्भन्ति सुन्दरदोर्हरेः ॥ ५४ ॥

श्रीमद्वनाद्रिपतिपाणितलाञ्जयुग्मम्
आरूढयोर्विमलशङ्करथाङ्गयोस्तु।
एकोऽञ्जमाश्रित इवोत्तमराजहंसः
पद्मप्रियोऽर्क इव तत्समितो द्वितीयः ॥ ५५ ॥

लक्ष्म्याः पदं कौस्तुभसंस्कृतं च
श्रीवत्सभूमिर्विमलं विशालम्।
विभाति वक्षो वनमालयाऽऽढ्यं
वनाद्रिनाथस्य सुसुन्दरस्य ॥ ५६ ॥

सौन्दर्यामृतसारपूरपरिवाहावर्तगर्तायितं
यातः किञ्च विरिञ्चिसम्भवनभूम्यम्भोजसम्भूतिभूः।
नाभिः शुम्भति कुम्भिकुम्भनिभनिर्भातस्तनस्वर्वधु-
सम्भुक्तद्रुमषण्डशैलवसतेरारूढलक्ष्म्या हरेः ॥ ५७ ॥

सुन्दरस्य किल सुन्दरबाहोः
श्रीमहातरुवनाचलभर्तुः

हन्त ! यत्र निवसन्ति जगन्ति
प्रापितक्रशिम तत्तनु मध्यम् ॥ ५८ ॥

पिष्टदुष्टमधुकैटभकीटौ
हस्तिहस्तयुगलाभसुवृत्तौ ।
राजतः क्रमकृशौ च सदूरू
सुन्दरस्य वनभूधरभर्तुः ॥ ५९ ॥

यौवनवृषककुदोद्भेदनिभं नितरां
भाति विभोरुभयं जानु शुभाकृतिकम् ।
सुन्दरभुजनाम्नो मन्दरमथिताब्धेः
चन्दनवनविलसत्कन्दरवृषभपतेः ॥ ६० ॥

अधोमुखं न्यस्तपदारविन्दयोः
रुदञ्चितोदात्तसुनालसन्निभे ।
विलङ्घ्य जङ्घे क्व नु रंहतो दृशौ
वनाद्रिनाथस्य सुसुन्दरस्य मे ॥ ६१ ॥

सुसुन्दरस्यास्य पदारविन्दे
पादारविन्दाधिकसौकुमार्ये ।
अतोऽन्यथा ते बिभृयात् कथं नु
तदासनं नाम सहस्रपत्रम् ॥ ६२ ॥

सौन्दर्यमार्दवसुगन्धरसप्रवाहैः
एते हि सुन्दरभुजस्य पदारविन्दे ।
अम्भोजडम्भपरिरम्भणमभ्यजैष्टां
तद् वै पराजितमिमे शिरसा बिभर्ति ॥ ६३ ॥

एते ते बत सुन्दराह्वयजुषः पादारविन्दे शुभे
यन्निर्णेजसमुत्थितत्रिपथगास्रोतस्सु किञ्चित् किल ।
धत्तेऽसौ शिरसा ध्रुवः तदपरं स्रोतो भवानीपतिः
यस्यास्यालकनन्दिकेति निजगुः नामैवमन्वर्थकम् ॥ ६४ ॥

आम्नायकल्पलतिकोत्थसुगन्धिपुष्पं
योगीन्द्रहार्दसरसीरुहराजहंसम्।
उत्पक्वधर्मसहकारफलप्रकाण्डं
वन्देय सुन्दरभुजस्य पदारविन्दम् ॥ ६५ ॥

सुसुन्दरस्यास्य तु वामनाकृतेः
क्रमत्रयप्रार्थिनि मानसे किल।
इमे पदे तावदिहासहिष्णुनी
विचक्रमाते त्रिजगत् पदद्वये ॥ ६६ ॥

सौन्दर्यसारामृतसिन्धुवीची-
श्रेणीषु पादाङ्गुलिनामिकासु।
न्यक्कृत्य चन्द्रश्रियमात्मकान्त्या
नखावली शुम्भति सुन्दरस्य ॥ ६७ ॥

यो जातक्रशिमा मली च शिरसा सम्भावितः शम्भुना
सोऽयं यच्चरणाश्रयी शशधरो नूनं नखव्याजतः।
पूर्णत्वं विमलत्वमुज्ज्वलतया सार्धं बहुत्वं तथा
यातस्तं तरुषण्डशैलनिलयं वन्दामहे सुन्दरम् ॥ ६८ ॥

यस्याः कटाक्षणमनुक्षणमीश्वराणाम्
ऐश्वर्यहेतुरिति सर्वजनीनमेतत्।
श्रीः सेति सुन्दरनिषेवणतो निराहुः
तं हि श्रियः श्रियमुदाहुरुदारवाचः ॥ ६९ ॥

दिव्याचिन्त्यमहाद्भुतोत्तमगुणैस्तारुण्यलावण्यक-
प्रायैरद्भुतभावगर्भसततापूर्वप्रियैर्विभ्रमैः।
रूपाकारविभूतिभिश्च सदृशीं नित्यानपेतां श्रियं
नीलां भूमिमपीदृशीं रमयिता नित्यं वनाद्रीश्वरः ॥ ७० ॥

अन्योन्यचेष्टितनिरीक्षणहार्दभाव-
प्रेमानुभावमधुरप्रणयप्रभावः।

आजस्रनव्यतरदिव्यरसानुभूतिः
स्वां प्रेयसीं रमयिता वनशैलनाथः ॥ ७१ ॥

सुन्दरस्य वनशैलवासिनो
भोगमेव निजभोगमाभजन्।
शेष एष इति शेषताकृतेः
प्रीतिमानहिपतिः स्वनामनि ॥ ७२ ॥

वाहनासनवितानचामरात्
याकृतिः खगपतिस्त्रयीमयः।
नित्यदास्यरतिरेव यस्य वै
ह्येष सुन्दरभुजो वनाद्रिगः ॥ ७३ ॥

वनाद्रिनाथस्य सुसुन्दरस्य वै
प्रभुक्तशिष्टाश्रयथ सेन्यसत्पतिः।
समस्तलोकैकधुरन्धरः सदा
कटाक्षवीक्ष्योऽस्य च सर्वकर्मसु ॥ ७४ ॥

छत्रचामरमुखाः परिच्छदाः
सूरयः परिजनाश्च नैत्यगाः।
सुन्दरोरुभुजमिन्धते सदा
ज्ञानशक्तिमुखनित्यसद्गुणाः ॥ ७५ ॥

द्वारनाथगणनाथतल्लजाः
पारिषद्यपदभागिनस्तथा।
मामकाश्च गुरवः पुरातनाः
सुन्दरं वनमहीध्रगं श्रिताः ॥ ७६ ॥

ईदृशैः परिजनैः परिच्छदैः
नित्यसिद्धनिजभोगभूमिगः।
सुन्दरो वनगिरेस्तटीषु वै
रज्यते सकलदृष्टिगोचरः ॥ ७७ ॥

आक्रीडभूमिषु सुगन्धिषु पौष्पिकीषु
 वैकुण्ठधामनि समृद्धसुवापिकासु।
 श्रीमल्लतागृहवतीषु यथा तथैव
 लक्ष्मीधरः सजति सिंहगिरेस्तटीषु ॥ ७८ ॥

आनन्दमन्दिरमहामणिमण्टपान्तः
 लक्ष्म्या भुवाऽप्यहिपतौ सह नीलया च।
 निस्सङ्ख्यनित्यनिजदिव्यजनैकसेव्यो
 नित्यं वसन् सजति सुन्दरदोर्वनाद्रौ ॥ ७९ ॥

प्रत्यर्थिनि त्रिगुणकप्रकृतेरसीम्नि
 वैकुण्ठधामनि पराम्बरनाम्नि नित्ये।
 नित्यं वसन् परमसत्त्वमयेऽप्यतीत-
 योगीन्द्रवाङ्मनस एष हरिर्वनाद्रौ ॥ ८० ॥

लोकांश्चतुर्दश दधत् किल सुन्दरस्य
 पङ्क्तीगुणोत्तरितसप्तवृतीदमण्डम्।
 अन्यानि चास्य सुसदृशि परश्शतानि
 क्रीडाविधेरिह परिच्छदतामगच्छन् ॥ ८१ ॥

सुरनरतिर्यगादिबहुभेदकभिन्नमिदं
 जगदथ चाण्डमण्डवरणानि च सप्त तथा।
 गुणपुरुषौ च मुक्तपुरुषाश्च वनाद्रिपतेः
 उपकरणानि नर्मविधयेऽपि भवन्ति विभोः ॥ ८२ ॥

ज्ञानिनः सततयोगिनो हि ये
 सुन्दराङ्घ्रिपरभक्तिभागिनः।
 मुक्तिमाप्य परमां परे पदे
 नित्यकिङ्करपदं भजन्ति ते ॥ ८३ ॥

देवस्य सुन्दरभुजस्य वनाद्रिभर्तुः
 है ! शीलवत्त्वमथवाऽऽश्रितवत्सलत्वम्।

ऐशस्वभावमजहद्विरिहावतारैः

योऽलञ्चकार जगदाश्रिततुल्यधर्मा ॥ ८४ ॥

सिंहाद्विनाथ ! तव वाङ्मनसातिवृत्तं

रूपं त्वतीन्द्रियमुदाह रहस्यवाणी ।

एवं च न त्वमिह चेत् समवातरिष्यः

त्वज्ज्ञानभक्तिविधयोऽद्य मुधाऽभविष्यन् ॥ ८५ ॥

ये भक्ता भवदेकभोगमनसोऽनन्यात्मसञ्जीवनाः

तत्संश्लेषणतद्विरोधिनिधनाद्यर्थं वनाद्रीश्वरः ! ।

मध्येऽण्डं यदवातरः सुरनराद्याकारदिव्याकृतिः

तेनैव त्रिदशैर्नरैश्च सुकरं स्वप्रार्थितप्रार्थनम् ॥ ८६ ॥

श्रीमन् ! महावनगिरीश ! विधीशयोस्ते

मध्ये तु विष्णुरिति यः प्रथमावतारः ।

तेनैव चेत् तव महिम्नि जनाः किलान्धाः

त्वन्मत्स्यभावमवगम्य कथं भवेयुः ॥ ८७ ॥

हे ! देव ! सुन्दरभुज त्वमिहाण्डमध्ये

सौलभ्यतो विसदृशं चरितं महिम्नः ।

अङ्गीकरोषि यदि तत्र सुरैरमीभिः

साम्यान्निकर्षपरिपालनमेव साधु ! ॥ ८८ ॥

इहावतीर्णस्य वनाद्विनाथ ! ते

निगूहतः स्वं महिमानमैश्वरम् ।

उमापतेः किं विजयः प्रियङ्करः

प्रियङ्करा वेन्द्रजिदस्त्रबन्धना ॥ ८९ ॥

पुच्छोत्पुच्छ नमूर्च्छ नोद्धृतिधुतव्यावर्तितावर्तवत्-

संवर्तार्णवनीरपूरविलुठत्पाठीनदिव्याकृतेः ।

सिंहाद्रीश ! न वैभवं तव कथं स्वालक्ष्यमालक्ष्यते

पद्माक्षस्य जुघुक्षतोऽपि विभवं लक्ष्मीधराधोक्षज ! ॥ ९० ॥

साचलावटतटाकदीर्घिका

जाह्नवीजलधिवर्धितः क्षये।

शृङ्गसङ्गमितनौर्मनोरभूः

अग्रतोऽण्डजवपुर्हि सुन्दर! ॥ ९१ ॥

प्रलयजनीरपूरपरिपूरितस्वनिलयावसन्नवदन-

भ्रमदशरण्यभूतशरणार्थिनाकिशरणं भवन् स्वकृपया।

चलदुदधीरिताम्बुकलुषीक्रियाढ्यगमनः स्वपृष्ठविधृता-

ऽचलकुल एष मीनतनुरत्र सुन्दरभुजो वनाद्रिविषयः ॥ ९२ ॥

स्वपृष्ठे प्रष्ठाद्रिभ्रमणकरणैः किञ्च फणिनो

विकृष्टिव्याकृष्टिव्यतिविधुतदुग्धाब्धिचलितैः।

अविस्पन्दो नन्दन् विकसदरविन्देक्षणरुचिः

पुराऽभुः सिंहाद्रेः प्रयतम! हरे! कच्छपवपुः ॥ ९३ ॥

जगत् प्रलीनं पुनरुद्दिधीर्षतः

सिंहक्षितिक्लिन्निलयस्थ! सुन्दर!।

पुरा वराहस्य तवेयमुर्वरा

दंष्ट्राह्वयेन्दोः किल लक्ष्मलक्षिता ॥ ९४ ॥

न वायुः पस्पन्दे ययतुरथवाऽस्तं शशिरवी

दिशोऽनश्यन् विश्वाऽप्यचलदचला साचलकुला।

नभश्च प्रश्न्योति क्वथितमपि पाथो नरहरौ

त्वयि स्तम्भे शुम्भद्वपुषि सति हे सुन्दरभुज! ॥ ९५ ॥

अरालं पातालं त्रिदशनिलयः प्रापितलयो

धरित्री निर्धूता ययुरपि दिशः कामपि दिशाम्।

अजृम्भिष्टाम्भोधिः घुमुघुमिति घूर्णन् सुररिपोः

विमिन्दाने वक्षस्त्वयि नरहरौ सुन्दरभुज! ॥ ९६ ॥

नखक्रकचकप्रधिक्रथितदैत्यवक्षस्स्थली

समुत्थरुधिरच्छटाच्छुरितबिम्बितं स्वं वपुः।

विलोक्य रुषितः पुनः प्रतिमृगेन्द्रशङ्कावशाद्
य एष नरकेसरी स इह दृश्यते सुन्दरः ॥ ९७ ॥

क्षितिरियं जनिसंहतिपालनैः
निगिरणोद्गिरणोद्धरणैरपि।
वनगिरीश ! तवैव सती कथं
वरद वामन भिक्षणमर्हति ॥ ९८ ॥

भार्गवः किल भवान् भवन् पुरा
कुन्दसुन्दरवनाचलेश्वर !।
अर्जुनस्य बलदर्पितस्य तु
च्छेत्स्यति स्मरति बाहुकाननम् ॥ ९९ ॥

आज्ञा तवात्रभवती विदिता त्रयी सा
धर्मं तदुक्तमखिलेन वनाद्रिनाथ !।
अन्यूनमाचरितुमास्तिकशिक्षणार्थम्
अत्रावतीर्य किल सुन्दर ! राघवोऽभूः ॥ १०० ॥

वनगिरिपतिरीशितेति देवैः
त्रिपुरहरत्रिपुरघ्नचापभङ्गात्।
व्यगणि परशुरामदर्शितस्य
स्वकधनुषः परिमर्शदर्शनाच्च ॥ १०१ ॥

अनवाप्तमत्र किल लिप्स्यते जनैः
न च लब्धमेतदिह भोक्तुमिष्यते।
अनवाप्तमत्र किल नास्ति राम ! तद्
जगती त्वया तृणमवैक्षि सुन्दर ! ॥ १०२ ॥

शिखरिषु विपिनेष्वप्यापगास्वच्छतोया-
स्वनुभवसि रसज्ञो दण्डकारण्यवासान्।
तदिह तदनुभूतौ सामिलाषोऽद्य राम
श्रयसि वनगिरीन्द्रं सुन्दरीभूय भूयः ॥ १०३ ॥

उपवनतरुषण्डैर्मण्डिते गण्डशैल-

प्रणयिभवद्दन्तोद्गायिगन्धर्वसिद्धे ।

वनगिरितटभूमिप्रस्तरे सुन्दर ! त्वं

भजसि नु मृगयानानुद्रवश्रान्तिशान्तिम् ॥ १०४ ॥

कूलेऽब्धेः किल दक्षिणस्य निवसन् दूरोत्तरम्भोधिगान्

दैत्यान् एकपतत्रिणाऽच्छिन इतीयं किंवदन्ती श्रुता ।

तत्रैवेश्वरमम्भसां व्यजयथाः ! तस्माद् वनाद्रीश्वर !

श्रीमन् ! सुन्दर ! सेतुबन्धनमुखाः क्रीडास्तवाडम्बरम् ॥ १०५ ॥

रघुकुलतिलक त्वं जातुचिद् यातुधान-

च्छलमृगमृगयायां सम्प्रसक्तः पुराऽभूः ।

तदुपजनितखेदच्छेदनायाद्य गायन्-

मधुकरतरुषण्डं रज्यसे किं वनाद्रिम् ॥ १०६ ॥

हे ! सुन्दरैकतरजन्मनि कृष्णभावे

द्वे मातरौ च पितरौ च कुले अपि द्वे ।

एकक्षणादनुगृहीतवतः फलं ते

नीला कुलेन सदृशी किल रुक्मिणी च ॥ १०७ ॥

त्वं हि सुन्दर ! यदा स्तनन्धयः

पूतनास्तनमधास्तदा नु किम् ।

जीर्णमेव जठरे पयोविषं

दुर्जरं वद तदात्मना सह ॥ १०८ ॥

आश्रितेषु सुलभो भवन् भवान्

मर्त्यतां यदि जगाम सुन्दर ! ।

अस्तु नाम तदुलूखले कियद्

दामबद्ध इति किं तदाऽरुदः ॥ १०९ ॥

सुन्दरीरुभुज ! नन्दनन्दन-

स्त्वं भवन् भ्रमरविभ्रमालकः ।

मन्दिरेषु नवनीततल्लजं
वल्लवीधियमुत व्यचूचुरः ॥ ११० ॥

कालियस्य फणतां शिरस्तु मे
सत्कदम्बशिखरत्वमेव वा ।
वष्टि जुष्टवनशैल सुन्दर !
त्वत्पदाब्जयुगमर्पितं ययोः ॥ १११ ॥

गूहितस्वमहिमाऽपि सुन्दर !
त्वं व्रजे किमिति शक्रमाक्रमीः ।
सप्तरात्रमदधाश्च किं गिरिं
पृच्छतश्च सुहृदः किमक्रुधः ॥ ११२ ॥

हे नन्दनन्दन ! सुसुन्दर सुन्दराह्व !
बृन्दावने विहरतस्तव वल्लवीभिः ।
वेणुध्वनिश्रवणतस्तरुभिस्तदा वै
सग्रावभिर्जतुविलायमहो ! विलिल्ये ॥ ११३ ॥

गायं गायं वनगिरिपते ! त्वं हि बृन्दावनान्तः
गोपीसङ्घैर्विहरसि यदा सुन्दरव्यूढबाहो ।
रासारम्भोत्सवबहुविधप्रेम सीमन्तिनीनां
चेतश्चेतस्तव च तु तदा कां दशामन्वभूताम् ॥ ११४ ॥

इङ्गितं निमिषतं च तावकं
रम्यमद्भुतमतिप्रियङ्करम् ।
तेन कंसमुखकीटशासनं
सुन्दराल्पकमपि प्रशस्यते ॥ ११५ ॥

वाराणसीदहन पौण्ड्रकभौमभङ्ग-
कल्पद्रुमाहरणशङ्करजृम्भणाद्याः ।
अन्याश्च भारतबलक्रथनादयस्ते
क्रीडाः सुसुन्दरभुज ! श्रवणामृतानि ॥ ११६ ॥

त्वं हि सुन्दर! वनाद्रिनाथ! हे
 वेङ्कटाह्वयमहीध्र मूर्धनि।
 देवसेवितपदाम्बुजद्वयः
 संश्रितेभ्य इह तिष्ठसे सदा ॥ ११७ ॥

हस्तिशैलनिलयो भवन् भवान्
 साम्प्रतं वरदराजसाह्वयः।
 इष्टमर्थमनुकम्पया ददद्
 विश्वमेव दयते हि सुन्दर! ॥ ११८ ॥

मध्येक्षीरपयोधि शेषशयने शेषे सदा सुन्दर!
 त्वं तद्वैभवमात्मनो भुवि भवद्भक्तेषु वात्सल्यतः।
 विश्राण्याखिलनेत्रपात्रमिह सन् सह्योद्धवायास्तटे
 श्रीरङ्गे निजधाम्नि शेषशयने शेषे वनाद्रीश्वर! ॥ ११९ ॥

कल्की भविष्यन् कलिकल्कदूषितान्
 दुष्टानशेषान् भगवन् हनिष्यसि।
 स एष तस्यावसरः सुसुन्दर!
 प्रशाधि लक्ष्मीश! समक्षमेव नः ॥ १२० ॥

ईदृशास्त्वदवतारसत्तमाः
 सर्व एव भवदाश्रितान् जनान्।
 त्रातुमेव न कदाचिदन्यथा
 तेन सुन्दर! भवन्तमाश्रये ॥ १२१ ॥

त्वामामनन्ति कवयः करुणामृताब्धिं
 त्वामेव संश्रितजनिघ्नमुपघ्नमेषाम्।
 एषां व्रजन्निह हि लोचनगोचरस्त्वं
 हे सुन्दराह्व! परिचस्करिषे वनाद्रिम् ॥ १२२ ॥

अशक्यं नो किञ्चित् तव न च न जानासि निखिलं
 दयालुः क्षन्ता चास्यहमपि च नागांसि तरितुम्।

क्षमोऽतस्त्वच्छेषो ह्यगतिरिति च क्षुद्र इति च
क्षमस्वैतावन्नो बलमिह हरे ! सुन्दरभुज ! ॥ १२३ ॥

लङ्कायुद्धहतान् हरीन् द्विजसुतं शम्बुकदोषान्मृतं
सान्दीपन्यभिजं मृतं द्विजसुतान् बालांश्च वैकुण्ठगान्।
गर्भं चार्जुनिसम्भवं व्युदधरः स्वेनैव रूपेण यः
स्वाभीष्टं मम मद्गुरोश्च ददसे नो किं वनाद्रीश्वर ! ॥ १२४ ॥

आयोध्यगान् सपशुकीटतृणांश्च जन्तून्
किङ्कर्मणो नु बत कीदृशवेदनाढ्यान्।
सायुज्यलभ्यविभवान् निजनित्यलोकान्
सान्तानिकान् अगमयो वनशैलनाथ ! ॥ १२५ ॥

हरितवारणभृत्यसमाह्वयं
करिगिरौ वरदस्त्वमपूर्विकाम्।
दृशमलम्भय एव हि सुन्दर
स्फुटमदाश्च परश्शतमीदृशम् ॥ १२६ ॥

इह च देव ! ददासि परान् वरान्
वरद ! सुन्दर ! सुन्दरदोर्धर।
वनगिरेरभितस्तटमावसन्
निखिललोचनगोचरवैभवः ॥ १२७ ॥

इदमिमे शृणुमो मलयध्वजं
नृपमिह स्वयमेव हि सुन्दर।
चरणसात् कृतवानिति तद् वयं
वनगिरीश्वर ! जातमनोरथाः ॥ १२८ ॥

विज्ञापनां वनगिरीश्वर ! सत्यरूपाम्
अङ्गीकुरुष्व करुणार्णव ! मामकीनाम्।
श्रीरङ्गधामनि यथापुरमेष सोऽहं
रामानुजार्यवशगः परिवर्तिषीय ॥ १२९ ॥

किञ्चेदं च विरिञ्चभावन ! वनाद्रीश ! प्रभो ! सुन्दर !
प्रत्याख्यानपराङ्मुखो वरदतां पश्यन्नवश्यं कुरु।
श्रीरङ्गश्रियमन्वहं प्रगुणयन् त्वद्भक्तभोग्यां कुरु
प्रत्यक्षं सुनिरस्तमेव विदधत् प्रत्यर्थिनां प्रार्थनाम् ॥ १३० ॥

कारुण्यामृतवारिधे ! वृषपते हे ! सत्यसङ्कल्पन !
श्रीमन् ! सुन्दर ! योग्यताविरहितानुत्सार्य सद्वृत्सल !।
क्षाम्यन् साधुजनैः कृतांस्तु निखिलानेवापचारान् क्षणात्
तद्भोग्यामनिशं कुरुष्व भगवन् ! श्रीरङ्गधामश्रियम् ॥ १३१ ॥

इदं भूयो भूयः पुनरपि च भूयः पुनरपि
स्फुटं विज्ञीप्स्यामित्यगतिरबुधोऽनन्यशरणः।
कृतागा दुष्टात्मा कलुषमतिरस्मीत्यनवधेः
दयायास्ते पात्रं वनगिरिपते ! सुन्दरभुज ॥ १३२ ॥

॥ इति श्रीसुन्दरबाह्वस्तवः समाप्तः ॥